

ሰንበት ዘደብረ ዘይት

መጋቢት 25/2008 ዓ.ም. 4/3/2016

ሰማያዊ አቦና ክንምለሶ ይጽበዩና አሎ

መዝሙር: እንዘ ይነብር እግዚእነ ውስተ ደብረ ዘይት...

ንባባት: 2ቆሮ 5:17-21፣ ፪ጴጥ 3:1-15፣ ግ.ሐ. 15:6-21፣ ሉቃ 15:1-3,11-32።

ምስባክ: “እግዚአብሔርሰ ግሃደ ይመጽእ ወአምላክነሂ ኢያረምም፣ እሳት ይነድድ ቅድሜሁ” እግዚአብሔር ግልጹ ኮይኑ ክመጽእ እዩ፣ አምላኽና ክመጽእ እዩ ሱቕ እውን አይብልን እዩ፣ ሓዊ አብ ቅድሚኡ ይቃጸል፣ መዝ.50:3።

አብ ናይ ሎሚ ሰንበት መዝሙር “ብዙኃት ብስመይ አነ ክርስቶስ እየ እናበሉ ክመጹኹም እዮም እሞ ከየስሕቱኹም ተጠንቀቂ ተሰናዲኹም ጽንሑ። እቲ ክሳብ መወዳእታ ተዓጊሱ ዝጸንሕ ንሱ ኪድጎን እዩ። ወዲ ሰብ ኪመጽእ እንከሎ ሓይሊ ሰማያትን ምድርን ኩሉ ክካወስ እዩ። ሽው ኃጢአተኛታት ምድሪ ኩሎም ኪበኽዩ እዮም፣ ሻቡ እግዚአብሔር ብትእዛዙን ብቃሉን ብአእላፋት መላእክቱን ተዓጂቡ ብቃንዳ መለኸት ካብ ሰማይ ናብ ምድር ክወርድ እዩ። ንሱ ዋና ሰንበት ገባር ሕይወት አቦ እዩ እሞ በታ ስዓት እቲአ ካብ ሞት ኃጢአት ይምሓረና” ይብል።

ሉቃስ ወንጌላዊ አብ ምዕ. 15 ሰለስተ ምሳሌታት ይነግረና። ሰለስቲኡ ምሳሌታት ብዛዕባ ዝተፍአ እሞ ዝተረኽበ ይዛረብ በዚ ኽክኦ ንሕና እውን ካብቲ ጠፊእናዮ ዘሎና ክንምለሶ ይሕብር።

“ምሳሌ ጥፍእቲ በግዕ” (ማቴ 18:12-14 እውን ንረኽቦ)። “ጠፊኡ ዝተረኽበ ቅርሺ ብሩር”፣ “ብዛዕባ ጥፋእ ወዲ”። ኩላትና ከም እንፈልጦ ሓደ ክቡር ነገር ክጠፍአና እንከሎ ዝስምዓና ስቓይ ከቢድ እዩ። አብዚ እዋን ብዙሓት መንእሰያት ደቅና አሕዋትና ስድርኦም ራሕሪሖም ንስደት ንሞት እሞ እዚ እንሰምዖ ጨካን ሞት ብዝተፈላለዩ ዓመጽቲ አብ በረኻታት ሰሃራ ሲናይ ከምኡ አብ ሱዳን አብ ዓድና ከይተረፈ ዝወርዶም ዘሎ ስቓይ ብፍላይ ንወለድን አሓትን አሕዋትን ከቢድ ከም ዝኾነ ንኹልና ብሩህ እዩ። አብ ታሪኽ ደቂ ሰብ ዝተፈላለዩ ከምኡ ዝአመሰለ ይደጋገም እዩ። አብ ኩሉ ሓባራዊት ነገር እትርአ ወለዲ ፈተውቲ ነቶም ዝጠፍኡ ክምለሰዎም ብዓቢ ሃንቀውታ ከም ዝጽበዩ ምጂኖም እዩ።

ወላዲ አይጭክንን እዩ ኩሉ ጊዜ ሰናይ ደቁ ምስ ደለየ እዩ፣ ክቆጸጸሮ ዘይ ክእል ኩነት ምስ ገጠሞ ሓንቲ ዝገብራ ምጽላይ ምንባዕ ምሕዛን፣ እዚ ወደይ እዛ ንለይ ብድሓንዶኹን ይአትወኒ ይምለስኒ እናበለ ተኸርምዩ ነታ ዝወጸላ መገዲ ክምለሶ ምጽባይ እዩ።

አብ ናይ ሎሚ ወንጌል ብዛዕባ ዝጠፍአ ውሉድ አብ ቤት አብኡ ዝተመልሰን ከምኡ ወላዲ ዘርአዮ ምሕረት ግን አብ ቤት ዝነበረ ሓው ናይ ሓዉ ምሕረትን ምምላስን ከምዘየሓጎሶ ይዛረብ።

አብዚ አትኩርና ክነስተንትን እንተ ኽክልና ብዙሕ ብዛዕባ ሕይወትናን ምስ አምላኽ ክህልወና ዝግብኦ ርክብ ብዝያዳ ኽክኦ አብዚ እዋን ጾም ክንገብሮ ዝግብኦና ክንርኢ ንኽእል። እዚ ንኡስ ውሉድ ንቤት አብኡ ክፈልጥ አይ ከአለን፣ አብ ቤት አብኡ እንከሎ ንጣዕሚ ቤቱ ከስተማቕር አይ ከአለን ዳርጋ ዕዉር እዩ ነሩ፣ አብ ቤትካ ዘሎ ፍቕርን ጣዕምን ምርአይ ምስ ሰአንካ አብ

ምሽፋት ምጥፋእ እዩ ዝወስድ። እዚ ኅበዝ መንእሰይ ብብዙሕ መገዲ ንሕይወት ነፍሲወከፍና ዝመሳሰል አልአ። ሰባት ኣብ ገዝአም ምስ ሓዳሮም ደቆም ዘልአም በረኽትን ጣዕምን ምርአይ ምስ ሰአኒ እታ ቀጺላ እትስዕብ ዓገብ ካብ ቤትካ ምውጻእ እያ እዚ ኸአ ኣብ ዝገደደ ጥፍአትን መከራን ይመርሓና። እዚ ናይ ሉቃስ መንእሰይ ፍቕርን ጣዕምን ቤት ኣብኡ ምርአይ ምስ ሰአኒ ኣብ ርሑቕ ኣብ ዓዲ ጓና ኣብኡ ወሪኡ ኣብዘይረኽበሉ ጠፊኡ ኣብኡ ገንዘቡ ምስ ኣመንዝራታትን ምስ ዘይረብሑ ነቲ ካብ ኣብኡ ዝወሰደ ገንዘብ ብኹንቱ ኣጥፊኡ። ገንዘብ ክሳብ ዝውድእን ዘጥፍእን ብዙሓት ኣዕሩኽ ነሮሞ ገንዘቡ ምስ ወድአ ግን ንመግቢ ዕለቱ ዝህቦ ስለ ዝሰአነ ኣብቲ ዓዲ ጓሳ ሓሳሙ ክኸውን ተቐጺሩ። ሓሳማ ኣብ ቅዱስ መጽሓፍ ዘይ ንጹሕ ርኽብ ምስ ናይ ኣጋንንቲ እንስሳ እዩ ዝቐጥጸር ስለዚ እዚ መንእሰይ ጨሪሹ ኣብ ዝተሓተ ደረጃ ወሪዱ ንርእሱን ንቤት ኣብኡን ኣራኽሱ። እቲ ዝገርም ምስ ሓሳሙ ክምገብ ምስ ጀመረ ሽቡ ዓይኑ ክበርህ ክርኢ ጀሚሩ። ኣብ ሓሳብና ክሳብ ጥመት ኣብቲ ዓዲ ዝወርድ ንኸንደይ ዓመት ኮን ጸኒሑ ኣብ ልቡ ክሳብ ዝምለስከ ክንደይ ጊዜ ወሲድሉ ዝብል ክመጸና ይኸእል እዩ። እዚ ወዲ ኩሉ ንብረቱ ክሳብ ዝውድእ ዘጥፍእ ሓንቲ ኣፍልጦ ኣይነበሮን፤ ዓይኑ ክርኢ ዝጀመረ ኩሉ ዝነበሮ ምስ ኣጥፍኦ እዩ።

ኣብ ሕይወትና ክንምለስ ብዙሕ ጊዜ ከም ሰብ መጠን ንሕና እውን ከም ሰብ መጠን ንአምላኽ ሕቕና ሂብና ብናይ ዓለምን ናብርኡን ዓይንና ዓዊሩ ክንጉዓዝ ከሎና እንኸዶ ከምኡ እዩ። ኣብ ገለ እዋን ዘሎና ኩሉ ምስ ጠለመና ሽቡ ዘሎናዮ ዓይነት ሕይወትን ምስ ኣምላኽ ዘሎና ርክብ ክንክእል ንኸእል። ጾም ኣብ ቅድሚ ኣምላኽ ኣበይ ከምዘሎና ከም እንርኢ እምበር ከምቲ መንእሰይ ምስ ሓሳማ ምንባር ከይንጅምር ዝሕግዘና እዩ።

ኣብ መጽሓፍ ኢያሱ 5፡9-12 ዘሎ እንተ ኣንበብና ደቂ እስራኤል ናይ መጀመርያ ብዓል ፋሲካኦም ከብዕሉ ከለዉ ብዙሓት ካብኦም ኣብ በረኻ ከም ዝተረፉ እዚ ኸአ ካብ ኣምላኽ ስለ ዝረአቐኑ ከም ዝኾነ ይነግረና። ነቲ ኩሉ ኣምላኽ ዝገበረሎም ከምዚ በታኒ ወዲ ዝገበሮ ከም ኣብ ዓዲ ጓኑ ዘለዉ ኮይኖም ኣብ ካልእ ጥራሕ ይጥምቱ ነሮም። ኃጢአት ንጉዕዝኦም ኣዝሒልዎ ኣብ መወዳእታ ጸጋ ኣምላኽ ካብ ምቅባል ዓጊትዎም። ንኣና እውን ኃጢአት ንምሕረትን ጸጋ ኣምላኽ ከይንርኢ ይዓግተና። ጾም ኣብ ቅድሚ ኣምላኽ ኣበናይ ከምዘሎና ከም እንርኢ ይገብረና።

ሓደ ካብቲ ካብዚ በታኒ ወዲ እንምሃሮን ኣብ ሕይወት ብዙሓ ክንርእዮ እንኸእል። እዚ ውሉድ ልቢ ፈቃር ኣብኡ ክርኢ ክፈልጥ ኣይክኣለን። ኣብ ልቡ ምስ ተመልሰ እውን ኣብኡ ብጽቡቕ ከም ዝቐበሉ ክርኢ ኣይክኣለን። ሓደ ካብቶም ግዙኣቱ ክቐጥጸር እዩ ጉዕዞ ንቤት ኣብኡ ጀሚሩ። ኣብኡ ግን እዚ ኹሉ ዓመታት ጠፊኡ እንከሎ ወደይስ ይምለሰኒዶ ይኸውን ኢሉ ይጽበዮ ከም ዝነበረ፤ ፈቃር ኣቦ ከም ዝኾነ እሞ ከም ዝምሕሮ ንሱ ዝግድሶ ናይ ወዱ ምምላስ ጥራሕ ከም ዝኾነ ኣይፈለጠን። እዚ እዩ እቲ ካልኣይ ስክፍታ እቲ ውሉድ ማለት ናይ ኣብኡ ፈቃር ልቢ ክፈልጥ ዘይ ምኸኣሉ። ሓደ ካብቲ ንብዙሓት ጸጊሙና ዘሎ ብዙሕ ጊዜ ምሕረት ኣምላኽን ፍቕርን እሞ ኩሉ ጊዜ ክንምልሶ ዝጽበ ከም ዝኾነ ዘይምሕሳብና፤ ኣብ ባህርና ኣቦና ኣደና ከምዘይ ጭክኩልና ክንፈልጥ እንተ ኸኣልና ኣብ ቤት ኣቦና ክንምለስ ዓቢ ሓገዝ ኣልአ። ኣብ ኣምላኽ ክንምለስ ካብቲ ብዙሕ እታ ቀንዲ ኣምላኽ ፈቃር ኣቦ ምዃኑ ክንፈልጥ።

ኣብዚ ምሳሌ ብዛዕባ እቲ ኣቦ እንተ ኣተኮርና ንሱ ካብ መጀመርያ ሕያዎይ ከም ዝኾነ ኢና እንርኢ። ንኡስ ወዱ ብጽሒቱ ምስሓተተ ሓንቲ ከይበለ እዩ ሂብዎ ግን ልቡ ጉህዩ፤ ምኸንያቱ ወዱ ክሓድኅ ካብኡ ክርሕቕ ዝደሊ ወላዲ የለን። ገዛብኡ ሓዲጉ ዓዲ ጓና ክናፍቕ ስድርኡ ሓዲጉ ካልኦት ስድራታት ክናፍቕ ካልእ ሕይወት ምድላዩ ብሓቂ ንወላዲ ከቢድ እዩ። እቲ ውሉድ ነቲ ዝመረጸ መገዲ ጌጋ ከምዝኾነ ክርኢ ምስከኣለ እሞ ብርሑቕ ክመጽእ ምስ ረኣዮ ኅዩ

ተቐቢልዎ ሓቅፋ ስራው ተቐቢልዎ። ብሉጽ ክዳን ክኸደን፣ ካትም ኣብ ኣእዳው ኣግእን ኣብ ኣእጋና ክወድዩሉ፣ ስብሕቲ ላም ክሓርዱሉ እዩ ኣዚዙ። እዚ ኣቦ ነዚ ጠፊኡ ዝነበረ ውሉዱ ምሉእ ምሕረት ብዘይ ዝኾነ ቅድመ ኩነት ብነጻን ብፍቶትን ብፍቕርን እዩ ሂብዎ።

እዚ ፈቃር ኣቦ እቲ ኣብ ገዛ ዝነበረ ወዱ እውን ከም ሓዉ ኣብ ቤት ኣብኡ እንከሎ ፍቕሪ ስድርኡ ዘይ ነበሮ እዩ ነሩ። ከም ንኡስ ሓዉ እዚ እውን ፈቃር ልቢ ኣብኡ ዝርኢ ኣይ ነበረን፣ ስለምንታይ ኣብኡ ስብሕቲ ላም ከምዝሓረደ ስለ ዘይተረድኦ ንርእሱ ከም ባርያ ቆጺሩ ክንድዚ ዓመታት ተገዛእኩኻ እናበለ ክጸባጸብ ጀሚሩ። ኣብ መንግሥት ኣብኡን ሓንቲ ምቅርራብ ኣይነበረን፣ ንሱ ግቡኡ ዝገብር ግን ብመንፈስ ሓንቲ ርክብ ዘይነበሮ፣ ከምቶም ናይ ዘመኑ መራሕቲ ሃይማኖት ፈሪሳውያን ብዛዕባ ኢየሱስ ዘግሮምሮም ዝነበሩ፣ ብዘይ ሓቀኛ ፍቕሪ ንኣምላኽ ዝእዘዙ ዝመስሉ ዝነበሩ እዩ። እቲ ፈቃር ወላድ ግን ሕጂ እውን ነቲ ኣብ ቤት ምእታው ኣብዩ ዝነበረ ወዱ ከእቱ ኣፍደገ ይወጽእ እሞ ከመይ ኢሉ ክምሕር ከምዘለዎ ከምህሮ ጀሚሩ። እዞም ክልተ ውሉዳታ ነቲ ፈቃር ልቢ ኣብኡም ክፈልጡ ኣይክኣሉን። እዚ ኣብ ርእስና ከም እንምለስ ይገብረና፣ ንኣምላኽ ክነሓጉስ ኣብ እንገብሮ ጻዕሪ ብሓቂዶ ኣምላኽና ፈቃር ከም ዝኾነ ንፈልጦዶ ኢና?

ብዛዕባ እዚ ዓቢ ውሉድ ካልእ ዘገርም ነገር እውን ኣሎ። ከም ኣብኡ መሓሪ ዘይኮነ ተቐያማይን ዘይምሕርን እዩ። ንሓዉ ክምሕሮ ኣይደልን “ነዚ ምስ ኣመንዝራታት ገንዘብካ በሊዑ ዝመጸ ወድኻ ስብሕቲ ላም ሓረድካሉ” እናበለ ናይ ሓዉ ዝሓለፈ ሕይወት ይዝርዝረሉ። ኣተሓሳስብኡ ነቲ ኢየሱስ ኣብ ማቴ 5:38-39 ዘሎ “ዓይኒ ክንዲ ዓይኒ ስኒ ክንዲ ስኒ ከም ዝተባህለ ሰሚዕኩም ኣሎኹም፣ ኣነ ግና የማይቲ መትልሕካ ንዝጸፍዓካ ግና እታ ኻልኣይቲውን መልሰሉ” እናበለ ንሰማዕቱ ዝሓተቶ ይመሳሰል። እቲ ዓቢ ውሉድ ኣብኡ ንንእሽቶይ ሓዉ ስለ ዝመሓሮ ተዓንቂፋ ከምቲ ፈሪሳውያን ብኢየሱስ ንኃጥኣንን መጸብሓንን ብምቕራቡ ዝተዓንቀፉ። ኢየሱስ እቲ ዓቢ ውሉድ ኣብቲ ሓጎስ ስድርኡ ከም ዝኣተወ ኣይነግርን እዚ ኸኣ እቶም ፈሪሳውያን ብደገ ኮይኖም የዕገርግሩን ኣብ ክፍኣት ወፊሮም ስለ ዝነበሩ ከምኡ ኣብቲ ናይ ኃጥኣንን መኻፈልቲ ቀረጽ ዝርከብዎ እንግዶድ ክሕወሱ ኣይደልዩን ስለዚ እቲ ውሳኔ ካብ ኣም ክመዝኹን ከረድእ ኢሉ ክፉት ገዲፍዎ። ገለ ሰባት ኣምላኽ ስለ ዝመሓረ ዝዕንቀፉ ኣለዉ፣ ሰባት ክዋረዱ ክኹነኑ ንደሊ ኣምላኽ ግን ከማና ኣይ ኮነንን ሓንትስ ብኃጢኣትና ተጣዒስና ምሕረት ንሕተት እምበር ምሓራይ እዩ።

ገለ ምመህርና ቅዱስ መጽሓፍ ካብቶም ቀዳማት ክርስትያን ንብራናታት ቀዲሖም ዝጽሕፉ ዝነበሩ ነቲ ኢየሱስ ዝገበሮን ዝበሎን ፈሊጦም ኣትሪፎሞ ክኹኑ ይክኣል እዩ ዝብሉ ኣለዉ እዚ ኸኣ በቲ ኢየሱስ ዝገብሮ ዝነበረ ናይ ምሕረት ስራሕ ስለ ዝተዓንቀፉ ከምቲ ዓቢ ውሉድ ክምሕሩ ኣይደልዩን። ስለዚ ነቲ ኢየሱስ ዝበሎ ኣትሪፎሞ “ኦ ኣቦይ ዝገብርዎ ኣይፈልጡን እዮም እሞ ምሓሮም” (ሉቃ 23:34) ንዝብል ኣትሪፎሞ። ነዚ ዝመሳሰል ኣብ ዮሐ 8:2-11 ዘሎ “ብዛዕባ እታ ኣብ ዝመት ዝተረኽበት ሰበይቲ ዝዛረብ” ኣብ ገለ ብራናታት እቶም ጸሓፍቲ ክቐድሕዎ ከለዉ ፈሊጦም ኣትሪፎሞ እዚ ኸኣ ኢየሱስ ከምቲ ዝግባእ ኣይቀጽዕን ኮይኑ ስለ ዝተራእዮም እዩ።

ኣምላኽ ንኣና ክምሕር እንከሎ ሓንቲ ጸገም የብሉን፣ ንሕና ኢና ኣብ ምምሓር ጸገም ዘሎና። ኣብዚ ዘመና ንሓንቲ ድንግል ፖላንዳዊት ቅ. ፋውስቲና ዝተባህለት “መለኮታዊ ምሕረት” ኣምላኽ ተገለጽዎ። ነቲ ኣብ ሉቃስ እንረኽቦ ናይ እዞም ክልተ ውሉድ ክነታት ክነስተንትን ከሎና ንትምህርቲ ኢየሱስ ብሕጽር ዝበለ ክንርእዮ እንተ ኾና ኣብቲ ዝመሃረና ጸሎት “ንበደላትና ሕደገልና ንዝበደሉን ምእንቲ ክንሓድገሎም” ክንጥርንፎ ንኸእል።

አብዚ “ዓመት ምሕረት” ንመን ክንምሕር ኣሎና? ኣብ ስድራና ኣብ ቍምስናና ኣብ ስራሕና ዘይንዛረቦ ዘይንቀርቦ ሰብ ኣሎናዶ? ኣብ ሓዳርና ዝጠለመና ኣሎዶ? ካብ ቤቱ ዝወጸ ውሉድ እሞ ዝጠለመና ኣሎዶ? ኢልና እንተ ሓሰብና መልሲ ክንህብ ንኻእል ኢና። ኣምላኽ ኣብ ተግባር ነቲ ከም ዕረ ዝመረና ዘሎ ደፊርና ኣብ ምሕረት ኣድሕድ ክንኣቱ እዩ ድላዩ። ከምቲ ሰማያዊ ኣቦኹም ምሓሪ ዝኾነ ምሓሩ እዩ ዝብለና ዘሎ።

መብዝሕትኡ ኣገልግሎት ኢየሱስ ብዛዕባ ምሕረት እዩ። ምስ ኃጥኣን ይበልዕ፣ ብግሉጽ ኃጢአት ይምሕር፣ ጽቡቕ ገሩ ዘይሕለል ምሕረት ሰማያዊ ኣብኡ ይገልጽ። ዝለዓለ መግለጺ ምሕረት ከኣ ንፍቓድ ኣብኡ ክፍጽም ምእንቲ ሕድገት ኃጢአትና ኢሉ ርእሱ ኣብ መስቀል ኣሕሊፉ ሂቡ። እዚ እዩ ብምልኡ ታሪኽ ድሕነትና ብዛዕባ ሕድገት ኃጢአትና። ነዚ መለክዒ ዘይብሉ ምሕረት ኣምላኽ እሞ ከመይ ኢልና ኢና መልሲ ክንህበሉ ዘሎና።

ኣስተንትኖና ካብ ቀዳመይቲ ንባብና ካብ ፪ይ መልእኽቲ ጳውሎስ ናብ ሰብ ቆሮንጦስ መሰረት ገርና ክንዛዝሞ “ኣምላኽ ብክርስቶስ ገሩ ተዓርቀና ንኻልኣትውን ምስኡ ክነተዓርቕ መዚ ዝሃበና ኣምላኽ እዩ፣ ናይ ክርስቶስ ኣምባሳደራት ስለ ዝኾና ናይ ኣምላኽ ፍቕርን ሕድገትን ምስ ካልኣት ንካፈል።

ኣባ ንጉሠ ፍሥሓ